

ITTRA APPOSTOLIKA TAL-QDUSIJA TIEGHU FRANĠISKU LILL-PERSUNI KKONSAGRATI KOLLHA FL-OKKAŻJONI TAS-SENA TAL-HAJJA KKONSAGRATA

Gheżież persuni kkonsagrati,

Qed niktbilkom bħala Suċċessur ta' Pietru, li lilu l-Mulej Ġesù fdalu l-missjoni li jwettaq lil hutu fil-fidi (ara Lq 22:32), u niktbilkom bħala ħukom, bħalkom ikkonsagrat lil Alla.

Irroddu ħajr flimkien lil Alla, li sejhlina biex nimxu wara Ġesù billi ninghataw kollna kemm aħna għall-Vangelu tiegħu u għall-qadi tal-Knisja, u sawwab fi qlubna l-Ispirtu s-Santu li jimliena bil-ferħ u jagħtina l-qawwa li nagħtu xhieda tal-imhabba u l-ħniena tiegħu quddiem id-dinja kollha.

Wara li smajt lil hafna minnkom u l-Kongregazzjoni għall-Istituti ta' Hajja Kkonsagrata u s-Socjetajiet ta' Hajja Appostolika, fl-okkażjoni tal-ħamsin anniversarju tal-Kostituzzjoni dommatika *Lumen gentium* dwar il-Knisja, li fis-sitt kapitlu tittratta r-religjużi, kif ukoll tad-Digriet *Perfectae caritatis* dwar it-tigdid tal-ħajja religjuża, iddecidejt li nsejjaħ Sena tal-Hajja Kkonsagrata. Tiftaħ it-30 ta' Novembru li ġej, l-I Hadd tal-Avvent, u tagħlaq bil-festa tal-Prezentazzjoni ta' Ġesù fit-Tempju nhar it-2 ta' Frar 2016.

Fuq il-parir tal-Kongregazzjoni għall-Istituti ta' Hajja Kkonsagrata u s-Socjetajiet ta' Hajja Appostolika, indikajt għal din is-Sena l-istess għanijiet li San Ġwanni Pawlu II kien ippropona lill-Knisja fil-ftuħ tat-tielet millennju, fejn f'ċertu sens reġa' qabad dak li kien diġà wriena fl-Eżortazzjoni post-sinodali *Vita consecrata*: "Intom mhux biss għandkom storja gloriuża x'tiftakru u tirrakkontaw, imma storja kbira x'tibnu! Harsu lejn il-futur, li lejħ l-Ispirtu qed imexxikom biex għal darb'ohra jagħmel magħkom hwejjeġ kbar" (n. 110).

I – L-għanijiet tas-Sena tal-Hajja Kkonsagrata

1. L-ewwel għan hu li *nħarsu bi gratitudni lejn l-imghoddi*. Kull Istitut tagħna hiereg minn storja karizmatika għanja. F'għeruqha hemm l-azzjoni ta' Alla li, bl-Ispirtu tiegħu, isejjaħ lil xi persuni għal mixja eqreb wara Kristu, biex isarrfu l-Vangelu f'xejra partikulari ta' ħajja, biex jaqraw is-sinjali taż-żminijiet bl-għajnejn tal-fidi, biex iwiegħbu bi kreattività għall-ħtiġijiet tal-Knisja. L-esperjenza tal-bidu mbaġħad kibret u xxetlet, u fiha daħlu membri oħra f'kuntesti ġeografiċi u kulturali ġodda, li taw ħajja lil modi ġodda ta' kif tiġi applikata l-karizma, lil inizjattivi u espressjonijiet ġodda ta' karità appostolika. Hi bħaż-żerriegħa li tikber f'siġra li tifrex il-friegħi tagħha.

F'din is-Sena jkun jixraq li kull familja karizmatika tiftakar fil-bidu tagħha u fin-nisġa storika tagħha, biex trodd ħajr lil Alla li offra lill-Knisja għadd hekk kbir ta' doni li jsebbħuha u jagħnuha għal kull opra tajba (ara *Lumen gentium*, 12).

Li nirrakkontaw l-istorja tagħna hu indispensabbli biex nistgħu nzommu ħajja l-identità, kif ukoll biex inseddqu l-għaqda tal-familja u s-sens ta' appartenenza tal-membri tagħha. Dan mhux xi eżercizzju arkeoloġiku jew ta' nostalgiji bla siwi, imma biex wieħed jgħix mill-ġdid il-mixja tal-ġenerazzjonijiet l-imghoddija u fiha jaqra t-tnebbiha oriġinali, l-ideali, il-proġetti, il-valuri li minnhom telqet, ibda mill-Fundaturi u mill-ewwel komunitajiet. Hekk neżaminaw ukoll kif ingħexet il-karizma matul l-istorja, xi kreattività nixxiet minnha, x'diffikultajiet kellha tħabbat wiċċha magħhom u kif ġew meġħluba. Nafu niskopru inkorenzi, frott tad-

dghufijiet umani, xi kultant anki għax għal żmien twil ikunu ntesew xi aspetti essenzjali tal-karizma. Minn kollox nistgħu nitgħallmu u kollox jista' jsir sejha għall-konverzjoni. Ir-rakkont tal-istorja tagħna jwassalna biex infahhru lil Alla u rroddulu ħajr għad-doni kollha tiegħu.

Nirringrazzjawh b'mod partikulari għal dawn l-aħħar ħamsin sena wara l-Koncilju Vatikan II, li kienu bħal "riħ qawwi" li l-Ispirtu s-Santu nefah fuq il-Knisja kollha. Grazzi għalih, il-ħajja kkonsagrata wettqet mixja għammiela ta' tigdid li, bid-dwal u d-dellijiet tagħha, kienet żmien ta' grazzja, immarkat mill-preżenza tal-Ispirtu.

Ha tkun din is-Sena tal-Ħajja Kkonsagrata okkażjoni wkoll biex bl-umiltà kollha, u lkoll flimkien b'fiduċja kbira f'Alla li hu Mħabba (ara 1 Ġw 4:8), nistqarru d-dghufija tagħna u ngħixuha bħala esperjenza tal-imħabba kollha ħniena tal-Mulej; okkażjoni biex bil-qawwa kollha ngħollu lehinna quddiem id-dinja u nixhdu bil-ferħ għall-qdusija u l-ħegga li hemm fl-għadd kbir ta' dawk li ġew imsejha biex jimxu wara Kristu fil-ħajja kkonsagrata.

2. Din is-Sena qed issejħilna wkoll biex *ngħixu l-preżent b'passjoni*. Il-memorja grata tal-passat timbuttana biex, fis-smiġ attent ta' dak li llum l-Ispirtu qed jgħid lill-Knisja, inwettqu b'mod dejjem iżjed profund l-aspetti kostitutivi tal-ħajja kkonsagrata tagħna.

Mill-bidu tal-ewwel monastiċizmu, sal-"komunitajiet godda" ta' żmienna, kull għamla ta' ħajja kkonsagrata twieldet mis-sejha tal-Ispirtu għall-mixja wara Kristu kif mgħallma fil-Vanġelu (ara *Perfectæ caritatis*, 2). Għall-Fundaturi, l-ogħla regola kienet il-Vanġelu; kull regola oħra kellha tkun biss espressjoni tal-Vanġelu u għodda biex dan jingħax fil-milja tiegħu. L-ideal tagħhom kien Kristu, li jimxu warajh b'mod shiħ, sa ma jkunu jistgħu jistqarru flimkien ma' Pawlu: "Għalija l-ħajja hi Kristu" (Fil 1:21); il-voti kellhom sens biss biex iwettqu din l-imħabba appassjonata tagħhom.

Il-mistoqsija li aħna msejhin nagħmlu lilna nfusna matul din is-Sena hi jekk u kif anki aħna qed inħallu l-Vanġelu jqanqalna; jekk hux tabilhaqq il-*vademecum* għall-ħajja ta' kuljum u għall-għazliet li msejhin nagħmlu. Hu esigenti u jitlob minna li ngħixuh b'mod radikali u sincier. Mhux bizzejjed naqrawh (anki jekk il-qari u l-istudju tiegħu jibqgħu ta' importanza kbira ħafna), mhux bizzejjed nimmeditawh (u dan nagħmluh bil-ferħ kuljum). Ġesù qed jitlob minna li nwettquh, li ngħixu kliemu.

Tajjeb li nistaqsu għal darb'ohra lilna nfusna: Ġesù hu tassew l-ewwel u l-unika mħabba, kif wegħidna meta stqarrejna l-voti tagħna? Hekk biss nistgħu u għandna nħobbu bil-verità u l-ħniena lil kull persuna li magħha niltaqgħu fil-mixja tagħna, għax inkunu tgħallimna minnU x'inhi l-imħabba u kif inħobbu: inkunu nafu nħobbu għax ikollna l-istess qalb tiegħu.

Il-Fundaturi tagħna ħassew fihom dik il-ħniena li biha kien jitqanqal Ġesù meta kien jara l-gmiegħi donnhom nagħag mitluqa bla ragħaj. Kif Ġesù, imqanqal minn din il-ħniena, ta l-kelma tiegħu, fejjaq il-morda, qassam il-ħobż lill-imġewħa, offra ħajtu stess, hekk anki l-Fundaturi ngħataw għall-qadi tal-bnedmin li għandhom bagħathom l-Ispirtu, bl-aktar modi diversi: l-interċessjoni, il-predikazzjoni tal-Vanġelu, il-katekezi, it-tagħlim, is-servizz lill-foqra, lill-morda... Il-fantasija tal-karità ma tafx b'limiti u għarfet tiftaħ għadd bla qies ta' toroq biex in-nifs tal-Vanġelu jitwassal fil-kulturi u f'numru hekk differenti ta' oqsma soċjali.

Is-Sena tal-Ħajja Kkonsagrata qed tqiegħed quddiemna l-mistoqsija dwar il-fedeltà tagħna għall-missjoni li giet fdata f'idejna. Il-ministeri tagħna, l-opri tagħna, il-preżenzi tagħna, qed

iwiegħbu għal dak li l-Ispirtu talab mill-Fundaturi tagħna, huma adegwati biex iwasslu għall-finalitajiet tiegħu fis-soċjetà u fil-Knisja tal-lum? Hemm xi haġa li messna nibdlu? Għandna l-istess passjoni għan-nies tagħna, aħna qrib tagħhom hekk li lesti naqsmu fil-ferħ u n-niket tagħhom, hekk li nistgħu nifhmu tabilhaqq il-htigijiet u noffru s-sehem tagħna biex inwiegħbu għalihom? “L-istess generożità u għotja personali li heggu lill-Fundaturi”, kien diġà qalilna San Ġwanni Pawlu II, “għandhom iqanqlu lilkom, ulied spiritwali tagħhom, biex iżzommu haġja l-kariżmi li, bl-istess qawwa tal-Ispirtu li qajjimhom, jissoktaw jistagħnew u jadattaw ruħhom, bla ma jtilfu xejn mill-karattru ġenwin tagħhom, biex ikunu ta’ qadi għall-Knisja u jwasslu fil-milja tiegħu t-twaqqif mill-ġdid tas-Saltna tiegħu”.¹

Aħna u niftakru fl-għerūq tagħna, hemm aspeċt ieħor tal-proġett ta’ haġja kkonsagrata li joħroġ għad-dawl. Il-Fundaturi kienu affaxxinati mill-għaqda li kien hemm bejn it-Tnax madwar Ġesù, mill-komunjoni li minnha kienet tingħaraf l-ewwel komunità ta’ Ġerusalem. Fil-komunitajiet li huma welldu, huma riedu bħal jirriproduċu dawk il-mudelli ewanġeliċi, ikunu qalb waħda u ruħ waħda, igawdu l-preżenza tal-Mulej (ara *Perfectae caritatis*,15).

Nghixu b’passjoni l-preżent ifisser insiru “esperti tal-komunjoni”, “xhieda u awturi ta’ dak il-‘proġett ta’ komunjonijiet’ li qiegħed fil-quċċata tal-istorja tal-bniedem kif iridha Alla”.² F’soċjetà tal-iskontru, fejn id-diversi kulturi jsibuha bi tqilha biex jikkonvivu flimkien, fejn l-iktar dgħajfa huma mkasbra, fejn isaltan in-nuqqas ta’ ugwaljanza, aħna msejhin noffru mudell konkret ta’ komunità li, permezz tal-għarfien tad-dinjità ta’ kull persuna u tal-qsim tad-don li kull wieħed iġorr fih innifsu, tista’ tgħix ir-rabtiet bejn l-aħwa.

Mela kunu rġiel u nisa ta’ komunjonijiet, kunu preżenti bil-kuraġġ hemm fejn jeżistu d-differenzi u t-tensjonijiet, u siru sinjal li jitwemmen tal-preżenza tal-Ispirtu li jqanqal fil-qlub il-herqa li nkunu lkoll haġa waħda (ara Ġw 17:21). Għixu l-*mistika tal-laqgħa*: “il-hila li thossu, li tisimghu lill-oħrajn. Il-hila li flimkien tfittxu t-triq, il-metodu”,³ waqt li thallu ddawwalkom ir-relazzjoni ta’ mħabba li tezisti bejn it-tliet Persuni Divini (ara 1 Ġw 4:8), mudell ta’ kull relazzjoni bejn il-persuni.

3. Li *nħaddnu l-futur bit-tama* għandu jkun it-tielet għan li nixtieq nilhqu din is-Sena. Nafu liema huma d-diffikultajiet li qed tħabbat wiċċha magħhom il-ħajja kkonsagrata fid-diversi xejriet tagħha: in-nuqqas ta’ vokazzjonijiet u ż-żieda fl-età, fuq kolloxx fid-dinja tal-Punent, il-problemi ekonomiċi wara l-kriżi gravi finanzjarja fid-dinja, l-isfidi tal-internazzjonalità u l-globalizzazzjoni, l-attakki tar-relattivizmu, l-emarginazzjoni u l-irrelevanza soċjali... Sewwa sew qalb dawn l-inċertezzi, li naqsmu flimkien ma’ hafna min-nies ta’ zmienna, titwettaq it-tama tagħna, frott tal-fidi fil-Mulej tal-istorja li jkompli jtennilna: “La tibzax... għax jien miegħek” (Ġer 1:8).

It-tama li fuqha qed nitkellmu ma tissejjisx fuq numri jew opri, imma fuq Dak li fih emminna (ara 2 Tim 1:12) u li għalih “m’hemm xejn li ma jstax isir” (Lq 1:37). Hi din it-tama li ma tqarraqx u li biha l-ħajja kkonsagrata tista’ tissokta tikteb storja kbira fil-ġejjieni, li lejha aħna nżommu merfugħa ħarsitna, għax nafu li lejha qed imexxina l-Ispirtu s-Santu biex ikompli jagħmel magħna hwejjeġ kbar.

Taqgħux għat-tentazzjonijiet tan-numri u tal-effiċjenza, u wisq inqas għal dik li sserrhu fuq is-saħħa tagħkom. Fittxu l-ixfqa ta’ haġitkom u tal-mument ta’ issa “f’sahra bla heda”. Ma’ Benedittu XVI intennilkom: “Tagħmluhiex mal-profeti tal-isfortuna li qed ixandru t-tmim tal-ħajja kkonsagrata jew jgħidu li m’għadx fadal postha fil-Knisja tal-lum; pjuttost ilbsu mill-ġdid lil Ġesù Kristu u xiddu fuqkom l-armi tad-dawl – kif jamrilna San Pawl (ara Rum

13:11-14) – u ibqgħu mqajma u ishru”.⁴ Nissoktaw u naqbd u dejjem mill-ġdid il-mixja tagħna b’fiduċja sħiħa fil-Mulej.

Fuq kollox indur fuqkom iż-żgħażaġh. Intom il-preżent għax diġà qed tgħixu b’mod attiv fi hdan l-Istituti tagħkom, u toffru kontribut determinanti bil-freskezza u l-ġenerożità tal-għażla tagħkom. Fl-istess waqt, intom il-futur tagħhom għax dalwaqt tkunu msejja tiehdu f’idejkom ir-riedni tal-animazzjoni, tal-formazzjoni, tas-servizz, tal-missjoni. Din is-Sena trid tarakom protagonisti fid-djalogu mal-ġenerazzjoni li għandkom quddiemkom. F’komunjoni fraterna tistgħu tistagħnew bl-esperjenza u l-għerf tagħha, u fl-istess hin tistgħu tipproponulha mill-ġdid l-ideal li għarfet fil-bidu tagħha, toffrulha l-hegga u l-freskezza tal-entuzjażmu tagħkom, biex hekk telaboraw flimkien modi godda ta’ kif tgħixu l-Vangelu u tweġibiet dejjem iżjed adegwati għall-esiġenzi ta’ xhieda u ta’ xandir.

Nifraħ meta naf li sa jkollkom okkażjonijiet biex tiltaqgħu flimkien, intom iż-żgħażaġh ta’ Istituti differenti. Jalla l-laqgħa ssir triq regolari ta’ komunjoni, ta’ sostenn reċiproku, ta’ għaqda.

II – X’nistennew mis-Sena tal-Ħajja Kkonsagrata

X’qed nistenna b’mod partikulari minn din is-Sena ta’ grazzja tal-Ħajja Kkonsagrata?

1. Jalla jibqa’ dejjem minnu dak li għidt darba: “Fejn hemm ir-religjużi, hemm il-ferħ”. Ahna msejhin nesperimentaw u nuru li Alla hu kapaċi jimla l-qalb tagħna u jagħmilna hienja, bla ma jkollna bżonn infittxu l-ferħ tagħna band’ohra; jalla l-fraternità awtentika li ngħixu fil-komunitajiet tagħna sseddaq il-ferħ tagħna; jalla d-don sħiħ tagħna fil-qadi tal-Knisja, tal-familji, taż-żgħażaġh, tal-anzjani, tal-foqra jagħmilna persuni shah u jwassalna għall-milja ta’ hajjitna.

Fostna m’għandux ikun hemm uċuħ imnikkta, persuni mdejja u mxebbgħin, għax “dixxipulat imdejjaq hu dixxipulat ta’ dwejjaq”. Anki ahna, bħall-irġiel u n-nisa l-ohra kollha, ingarrbu diffikultajiet, iljieli tal-ispirtu, delużjonijiet, mard, nuqqas ta’ saħħa minhabba x-xjuħija. Sewwa sew f’dan għandna nsibu l-“hena perfett”, nitgħallmu nagħrfu wiċċ Kristu li f’kollox sar bħalna u hekk nithennew għax nafu li sirna nixbhu lilU li, għall-imhabba tagħna, ma stmerrx jieħu fuqu s-salib.

F’socjetà li tiftaħar bil-kult tal-effiċjenza, il-progress fis-saħħa, is-suċċess u twarrab lill-foqra u teskludi t-“telliefa”, ahna b’hajjitna nistgħu nagħtu xhieda tal-verità ta’ kliem l-Iskrittura: “Meta nkun dgħajjef, inkun qawwi” (2 Kor 12:10).

Nistgħu napplikaw tajjeb għall-ħajja kkonsagrata dak li ktibt fl-Eżortazzjoni appostolika *Evangelii gaudium*, kwotazzjoni minn omelija ta’ Benedittu XVI: “Il-Knisja mhux bil-proselitiżmu tikber, imma bl-attrazzjoni” (n. 14). Iva, il-ħajja kkonsagrata ma tikbirx għax norganizzaw kampanji vokazzjonali sbieħ, imma jekk iż-żgħażaġh li jiltaqgħu magħna jhossuhom jingibdu lejna, jekk jaraw fina rġiel u nisa hienja! Bl-istess mod, l-effikaċja appostolika ma tiddependix mill-effiċjenza u s-saħħa tal-mezzi li għandha. Hi hajjitkom li trid titkellem, hajja li fiha jidhru l-ferħ u l-ġmiel li hemm f’li tgħix il-Vangelu u timxi wara Kristu.

Intenni lilkom ukoll dak li għedt fl-aħħar Velja ta’ Għid il-Ħamsin lill-Movimenti Ekkleżjali: “Il-valur tal-Knisja, fundamentalment, hu li ngħixu l-Vangelu u nagħtu xhieda tal-fidi

tagħna. Il-Knisja hi melh tal-art, hi dawl tad-dinja, hi msejha biex tagħmel preżenti fis-soċjetà l-ħmira tas-Saltna ta' Alla u dan qabelxejn tagħmlu bix-xhieda tagħha, ix-xhieda tal-imħabba bejn l-aħwa, tas-solidarjetà, tal-kondiviżjoni” (18 ta' Mejju 2013).

2. Nistenna li “tqajmu lid-dinja”, għax l-aspett li jikkarakterizza l-ħajja kkonsagrata hu l-profesija. Kif għidt lis-Superjuri Ġenerali, “ir-radikalità tal-Vangelu mhix biss tar-religjużi: hi mitluba minn kulhadd. Imma r-religjużi jimxu wara l-Mulej b'mod speċjali, b'mod profetiku”. Din hi l-prijorità li hi mitluba minna issa: “inkunu profeti li jagħtu xhieda ta' kif Ġesù għex fuq din l-art... Religjuż m'għandu qatt jichad il-profesija” (29 ta' Novembru 2013).

Il-profeta jirċievi mingħand Alla l-ħila li jqalleb fl-istorja li fiha jgħix u jinterpreta l-grajjiet: hu bħall-għassa li tishar billejl u taf meta sa jżernaq (ara Is 21:11-12). Jaf lil Alla u jaf lill-bnedmin ħutu. Jaf jiddixxerni u anki jeħodha kontra l-ħażen tad-dnub u l-ingustizzji, għax hu ħieles, ma jrid iwieġeb lill-ebda sid ħlief lil Alla, m'għandux interessi oħra ħlief dawk ta' Alla. Il-profeta hu dejjem fuq in-naħa tal-foqra u dawk li m'għandhomx min jaqbez għalihom, għax jaf li Alla nnifsu qiegħed fuq in-naħa tagħhom.

Għalhekk li nistenna minnkomm mhux li toqogħdu tixxennqu għall-“utopji”, imma li tagħrfu toholqu “imkejjen oħra”, fejn wieħed jista' jgħix il-logika ewanġelika tad-don, tal-fraternità, fejn id-diversità hi milqugħa, l-imħabba reċiproka. Monasteri, komunitajiet, ċentri ta' spiritwalità, djar, skejjel, spartarjiet, imkejjen oħra ta' kenn għall-familji u dawk il-postijiet kollha li nibtu mill-karità u l-kreattività karizmatika, u li għad jitwiellu b'iktar kreattività, jeħtieġ li jsiru dejjem iżjed il-ħmira għal soċjetà mnebbha mill-Vangelu, il-“belt fuq il-muntanja” li tliessen il-verità u l-qawwa ta' kliem Ġesù.

Xi kultant, kif ġara lil Elija u lil Ġona, tista' tiġina t-tentazzjoni li naħarbu, li nagħtu daharna lill-missjoni ta' profeta, għax hi wisq esigenti, għax għajjejna, għax qtajna qalbna mir-riżultati. Imma l-profeta jaf li qatt mhu waħdu. Anki lilna, kif għamel ma' Ġeremija, Alla jizgurana: “La tibzax... għax jien miegħek biex neħilsek” (Ġer 1:8).

3. Ir-religjużi, bħall-persuni kkonsagrati l-oħrajn kollha, ġew imsejha, kif għadni kemm fakkart, “esperti tal-komunjoni”. Għalhekk nistenna li l-“ispiritwalità tal-komunjoni”, murija minn San Gwanni Pawlu II, issir realtà u li intom tkunu minn ta' quddiem li tilqgħu “l-isfida għolja li għandna quddiemna” f'dan il-millennju ġdid: “li nagħmlu mill-Knisja d-dar u l-iskola tal-komunjoni”.⁵ Jiena ċert li tul din is-Sena sa taħdmu bis-serjetà biex l-ideal tal-fraternità li xettlu l-Fundaturi tagħkom jikber fuq kull livell, bħal fi ċrieki konċentriċi.

Il-komunjoni ngħixuha qabelxejn fi ħdan il-komunitajiet rispettivi tal-Istitut. Hawn nistedinkom terġgħu taqraw l-interventi spissi tiegħi fejn qatt ma negħja nenni li kritika, seksik, għira, ġelosija, antagoniżmi huma atteggjamenti li m'għandhomx dritt joqogħdu fid-djar tagħna. B'din il-premessa, il-mixja ta' karità li tinfetaħ quddiemna hi kwazi infinita, għax titlobna nfittxu li nilqgħu lil xulxin u nkunu attenti għal xulxin, li nħaddnu l-komunjoni tal-ġid materjali u spiritwali, il-korrezzjoni fraterna, ir-rispett lejn l-aktar dgħajfa... Hi “il-‘mistika’ li ngħixu flimkien”, li tagħmel minn ħajjitna “pellegrinaġġ qaddis”.⁶ Jeħtieġ nistaqsu lilna nfusna wkoll x'relazzjoni hemm bejn persuni ta' kulturi differenti, fid-dawl tal-fatt li l-komunitajiet tagħna qed isiru dejjem iżjed internazzjonali. Kif nistgħu nagħmlu mod li kull persuna tista' tesprimi ruħha, tħossha milqugħa bid-doni partikulari li għandha, tħossha korresponsabbli b'mod sħiħ?

Barra minn hekk, nistenna li titkattar il-komunjoni bejn il-membri tad-diversi Istituti. Tistax din is-Sena tkun l-okkażjoni biex nohroġu b'kuraġġ ikbar minn wara l-hitan tal-Istitut tagħna ħalli flimkien, fuq livell lokali u globali, infasslu proġetti komuni ta' formazzjoni, ta' evangelizzazzjoni, ta' interventi soċjali? B'dan il-mod inkunu nistgħu nagħtu b'mod iżjed effikaċi xhieda profetika vera. Il-komunjoni u l-laqqgħa bejn karizmi u vokazzjonijiet differenti hi mixja ta' tama. Hadd ma jibni l-futur tiegħu billi jinqata' għalih waħdu, u lanqas bil-hila tiegħu biss, imma billi jagħraf lilu nnifsu fil-verità ta' komunjoni li dejjem hi miftuħa għal-laqqgħa, għad-djalogu, għas-smiġġ, għall-għajjnuna reċiproka u tħarisna mill-marda tal-awtoreferenzjalità.

Fl-istess ħin il-ħajja kkonsagrata hi msejħa tfittex sinerġija sinċiera bejn il-vokazzjonijiet kollha fil-Knisja, ibda mis-sacerdoti u l-lajċi, biex hekk "tkattar l-ispiritwalità tal-komunjoni qabelxejn fi ħdanha u mbagħad fl-istess komunità ekkleżjali u lil hemm mill-konfini tagħha".⁷

4. Għadni qed nistenna minnkom dak li nitlob mill-membri kollha tal-Knisja: li tohroġu minnkom infuskom biex tmorru fil-periferiji eżistenzjali. "Morru fid-dinja kollha" kienet l-aħħar kelma li Ġesù qal lid-dixxipli tiegħu u li jissokta jgħid lilna lkoll illum (ara Mk 16:15). Hemm umanità shiħa li qed tistenna: persuni li tilfu kull tama, familji f'diffikultà, tfal mitluqa, zgħażaġħ bla futur ta' xejn, morda u xjuħ abbandunati, għonja mxebbgħin bil-gid imma b'qalbhom vojta, irġiel u nisa li qed ifittxu t-tifsira tal-ħajja, għatxana għad-divin...

Tingħalqux fikom infuskom, tħallux it-tilwim zgħir ta' ġod-dar jaqtgħalkom nifiskom, tibqgħux priġuniera tal-problemi tagħkom. Dawn jissolvew jekk tohroġu biex tghinu lill-oħrajn isolvu l-problemi tagħhom u biex tħabbu l-Bxara t-tajba. Il-ħajja ssibuha jekk tagħtuha, it-tama jekk timlew l-oħrajn bit-tama, l-imħabba jekk thobbu.

Nistenna minnkom ġesti konkreti li bihom tilqgħu r-rifugjati, tkunu qrib tal-foqra, tkunu kreattivi fil-katekezi, fit-tħabbira tal-Vanġelu, fl-inizjazzjoni għall-ħajja tat-talb. Konsegwentement, nawgura li jiġu mħaffa l-istrutturi, djar kbar jintużaw aħjar b'riżq opri li jistgħu jwieġbu aktar għall-ħtiġijiet attwali tal-evangelizzazzjoni u l-karità, u l-opri tagħkom jiġu adegwati għall-bżonnijiet ġodda.

5. Nistenna li kull għamla ta' ħajja kkonsagrata tistaqsi lilha nfisha dwar dak li Alla u l-bnedmin tal-lum qed jitolbu minnha.

Il-monasteri u l-gruppi ta' orjentament kontemplattiv jistgħu jiltaqgħu bejniethom, jew inkella jikkomunikaw bejniethom b'modi differenti biex jaqsmu ma' xulxin l-esperjenzi dwar il-ħajja tat-talb, dwar kif jikbru fil-komunjoni mal-Knisja kollha, dwar kif iwieżnu lill-Insara ppersegwitati, dwar kif jilqgħu u jsieħbu lil dawk kollha li qed ifittxu ħajja spiritwali iktar intensa jew għandhom bżonn ta' sostenn morali jew materjali.

L-istess jistgħu jagħmlu l-Istituti karitattivi, mogħtija għat-tagħlim, għall-promozzjoni tal-kultura, dawk mogħtija għax-xandir tal-Vanġelu jew li jwettqu ministeri pastorali partikulari, l-Istituti Sekulari fil-preżenza mifruxa tagħhom fl-istrutturi soċjali. Il-fantasija tal-Ispirtu nibtet xejriet ta' ħajja u opri hekk differenti minn xulxin li mhux faċli nagħtu lista tagħhom jew indaħħluhom fi skemi lesti. Għalhekk mhux possibbli għalija nirriferi għal kull forma karizmatika speċifika. Madankollu, hadd f'din is-Sena ma għandu jibqa' lura milli jagħmel verifika serja dwar il-preżenza tiegħu fil-ħajja tal-Knisja u fuq kif qed iwieġeb għall-mistoqsijiet kontinwi u ġodda li qed iqumu madwarna, għall-karba tal-foqra.

Huwa biss f'din l-attenzjoni għall-htigijiet tad-dinja u fid-doċilità għat-tqanqil tal-Ispirtu, li din is-Sena tal-Hajja Kkonsagrata tista' tinbidel f'*kairòs* awtentiku, żmien ta' Alla għani fil-grazzja u t-trasformazzjoni.

III – L-orizzonti tas-Sena tal-Hajja Kkonsagrata

1. B'din l-ittra tiegħi, barra fuq il-persuni kkonsagrati, indur *fuq il-lajçi li magħhom huma jaqsmu l-ideali, l-ispirtu, il-missjoni* tagħhom. Xi Istituti reliġjużi għandhom tradizzjoni antika f'dan il-qasam, oħrajn għandhom esperjenza iżjed riċenti. Fil-fatt madwar kull familja reliġjuża, kif ukoll madwar is-Socjetajiet ta' Hajja Appostolika u l-istess Istituti Sekulari, hemm prezenti familja ikbar, il-“familja karizmatika”, li tiġbor fiha iżjed Istituti li jingħarfu mill-istess karizma, u fuq kollox Insara lajçi li jhossuhom imsejha, sewwa sew fil-kundizzjoni lajkali tagħhom, biex jieħdu sehem fl-istess realtà karizmatika.

Nagħmel il-qalb lilkom ukoll, lajçi, biex tgħixu din is-Sena tal-Hajja Kkonsagrata bhala grazzja li tista' tgħinkom tagħrfu iżjed id-don li rċivejtu. Iċcelebrawha flimkien mal-“familja” kollha, biex tikbru u twieġbu flimkien għas-sejhat tal-Ispirtu fis-socjetà tal-lum. F'xi okkazzjonijiet tul din is-Sena, meta l-ikkonsagrati ta' diversi Istituti se jiltaqgħu bejniethom, aghmlu mod li tkunu prezenti intom ukoll bhala espressjoni tad-don waħdieni ta' Alla, biex hekk intom ukoll idduqu l-esperjenzi tal-familji karizmatiçi l-oħra, tal-gruppi l-oħra lajkali, u b'dan il-mod tistagħnew u twieżnu lil xulxin.

2. Is-Sena tal-Hajja Kkonsagrata mhix biss għall-persuni kkonsagrati, imma għall-Knisja kollha kemm hi. Għalhekk indur fuq *il-poplu Nisrani kollu* biex jagħraf dejjem iżjed id-don tal-preżenza fi hdanu ta' tant persuni kkonsagrati, irġiel u nisa, werrieta ta' qaddisin kbar li sawru l-istorja tal-Kristjaneżmu. X'kienet tkun il-Knisja mingħajr San Benedittu u San Bażilju, mingħajr Santu Wistin u San Bernard, mingħajr San Frangisk u San Duminku, mingħajr Sant'Injazju ta' Loyola u Santa Tereza ta' Avila, mingħajr Santa Angela Merici u San Vincenz de Paul? Il-lista hi kważi bla tarf, sa San Gwann Bosco, il-Beata Teresa ta' Calcutta. Il-Beatu Pawlu VI stqarr: “Mingħajr dan is-sinjal konkret, il-karità li taħji lill-Knisja kollha tkun tirriskja li tibred, il-paradoss salfiviku tal-Vangelu li jiġi fix-xejn, il-‘melh’ tal-fidi li jintilef f'dinja li qed tissekularizza ruħha” (*Evangelica testificatio*, 3).

Għalhekk nistieden lill-komunitajiet Insara kollha jgħixu din is-Sena qabelxejn biex iroddu hajr lill-Mulej u jiftakru bi gratitudni fid-doni li rċivew u li għadna nirċievu permezz tal-qdusija tal-Fundaturi u tal-fedeltà ta' tant erwieh ikkonsagrati lejn il-karizma tagħhom. Nistedinkom ilkoll tintrassu madwar il-persuni kkonsagrati, tifirħu magħhom, taqsmu magħhom id-diffikultajiet tagħhom, tikkollaboraw id f'id magħhom, daqskemm hu possibbli, fit-twettiq tal-ministeru tagħhom u tal-hidma tagħhom, li wara kollox huma dawk tal-Knisja kollha. Uruhom l-affett u l-imħabba tal-poplu Nisrani kollu.

Inbierek lill-Mulej għall-koinċidenza hienja tas-Sena tal-Hajja Kkonsagrata mas-Sinodu fuq il-Familja. Familja u hajja kkonsagrata huma vokazzjonijiet ta' għana u grazzja għal kulhadd, spazji ta' umanizzazzjoni fil-bini ta' relazzjonijiet hajja, imkejjen ta' evangelizzazzjoni. Nistgħu ngħinu wiehed lill-iehor.

3. B'din l-ittra tiegħi nissogra ndur ukoll *fuq persuni kkonsagrati u membri ta' fraternitajiet u komunitajiet li jagħmlu parti minn Knejjes ta' tradizzjoni oħra minn dik Kattolika*. Il-monastiçiżmu hu wirt tal-Knisja waħda u mhux maqsuma, li sal-lum għadu haj hafna kemm

fil-Knejjes Ortodossi u kemm fil-Knisja Kattolika. Minnu, kif ukoll minn esperjenzi oħra warajh miż-żmien meta l-Knisja tal-Punent kienet għadha waħda, jitnebbħu inizjattivi simili li nibtu fil-kuntest tal-Komunitajiet ekkleżjali tar-Riforma, li mbagħad issoktaw inisslu fi hdnhom iktar espressjonijiet ta' komunitajiet fraterni u ta' qadi.

Il-Kongregazzjoni għall-Istituti ta' Hajja Kkonsagrata u s-Socjetajiet ta' Hajja Appostolika fasslet xi inizjattivi biex tlaqqa' flimkien il-membri ta' esperjenzi ta' hajja kkonsagrata u fraterna tad-diversi Knejjes. Minn qalbi nheggeg li jsiru dawn il-laqgħat biex jikber l-għarfien ta' xulxin, l-istima, il-kollaborazzjoni reċiproka, u hekk l-ekumenizmu tal-hajja kkonsagrata jiswa ta' għajjnuna fil-mixja usa' lejn l-għaqda bejn il-Knejjes kollha.

4. Imbagħad ma nistgħux ninsew li l-fenomeni tal-monasticizmu u ta' espressjonijiet reliġjużi oħra ta' fraternità hu preżenti fir-reliġjonijiet kbar kollha. Ma jonqsux esperjenzi, uħud ilhom għaddejnin, ta' djalogu inter-monastiku bejn il-Knisja Kattolika u xi wħud mit-tradizzjonijiet reliġjużi l-kbar. Nawgura li s-Sena tal-Hajja Kkonsagrata tkun l-okkażjoni biex niżnu l-mixja li terraqna sa issa, biex nissensibilizzaw il-persuni kkonsagrati f'dan il-qasam, biex nistaqsu lilna nfusna x'passi oħra nistgħu mmiddu lejn għarfien reċiproku dejjem iżjed profund u lejn kollaborazzjoni f'hafna oqsma komuni ta' servizz lill-hajja umana.

Li nimxu flimkien hu dejjem għana u jista' jiftaħ toroq godda għar-relazzjonijiet bejn popli u kulturi li f'dan il-perjodu jidhru tant diffiċli.

5. Fl-aħħar nett, indur b'mod partikulari lejn ħuti fl-episkopat. Ha tkun din is-Sena opportunità biex nilqgħu mill-qalb u bil-ferħ il-hajja kkonsagrata bħala kapital spiritwali li jikkontribwixxi għall-gid tal-gisem shih ta' Kristu (ara *Lumen gentium*, 43) u mhux biss għal dak tal-familji reliġjużi. "Il-hajja kkonsagrata hi don għall-Knisja, titwieled fil-Knisja, tikber fil-Knisja, hi kollha kemm hi orjentata lejn il-Knisja".⁸ Għalhekk, la hi don għall-Knisja, mhix realtà maqtugħa jew li tinsab fil-ġenb, imma tappartieni intimament għaliha, qiegħda fl-istess qalba tal-Knisja bħala element deċiżiv tal-missjoni tagħha, għax tesprimi n-natura intima tas-sejħa Nisranija u x-xenqa tal-Knisja Għarus għall-għaqda mal-Għarus waħdieni tagħha; għalhekk "tappartieni... assolutament għall-hajja u l-qdusija tagħha" (*ibid.*, 44).

F'dan il-kuntest, nistieden lilkom, Rgħajja tal-Knejjes partikulari, għal attenzjoni speċjali fil-promozzjoni, fi hdn il-komunitajiet tagħkom, tad-diversi kariżmi, kemm dawk storiċi u kemm dawk godda, billi twieżnu, tanimaw u tghinu fid-dixxerniment, tkunu qrib bil-hlewwa u l-imħabba fis-sitwazzjonijiet ta' tbatija u ta' dgħufija li fihom jistgħu jsibu ruhhom xi persuni kkonsagrati, u fuq kollox billi bit-tagħlim tagħkom iddawlu lill-poplu ta' Alla dwar il-valur tal-hajja kkonsagrata, biex hekk jilmaw il-ġmiel u l-qdusija tal-Knisja.

Din is-Sena tal-Hajja Kkonsagrata nafdaha f'idejn Marija, il-Vergni tas-smiġħ u tal-kontemplazzjoni, l-ewwel dixxiplu tal-Iben maħbub tagħha. Lejha, bint magħzula tal-Missier u mlibbsa bid-doni kollha tal-grazzja, inħarsu bħala l-ogħla mudell tal-mixja wara Kristu fl-imħabba ta' Alla u fil-qadi tal-proxxmu.

Nixxierek magħkom ilkoll sa minn issa fil-gratitudni lejn il-Mulej għad-doni ta' grazzja u ta' dawl li bihom għad irid jagħnina, u nsehbkom bil-Barka Appostolika tiegħi.

Mill-Vatikan, 21 ta' Novembru 2014, Festa tal-Prezentazzjoni tal-Imqaddsa Vergni Marija.

FRANCISCUS

¹ Ittra appostolika *Los caminos del Evangelio* lir-religjuzi fl-Amerika Latina fl-okkażjoni tal-V ċentinarju tal-evangelizzazzjoni tad-dinja l-ġdida, 29 ta' Ġunju 1990, 26.

² Kongregazzjoni Mqaddsa ghar-Religjuzi u l-Istituti Sekulari, *Religiosi e promozione umana*, 12 ta' Awwissu 1980, 24.

³ *Diskors lir-retturi u l-istudenti tal-Kulleġġi u Skejjet Pontifiċji ta' Ruma*, 12 ta' Mejju 2014.

⁴ Omelija fil-Festa tal-Preżentazzjoni ta' Ġesù fit-Tempju, 2 ta' Frar 2013.

⁵ Ittra appostolika *Novo millennio ineunte*, 6 ta' Jannar 2001, 43.

⁶ Eżortazzjoni appostolika *Evangelii gaudium*, 24 ta' Novembru 2013, 87.

⁷ Ġwanni Pawlu II, Eżortazzjoni appostolika post-sinodali *Vita consecrata*, 25 ta' Marzu 1996, 51.

⁸ L-E.T. Mons. J.M. Bergoglio, *Intervent fis-Sinodu fuq il-ħajja kkonsagrata u l-missjoni tagħha fil-Knisja u fid-dinja*, XVI Kongregazzjoni Ġenerali, 13 ta' Ottubru 1994.

miġjuba mit-Taljan għall-Malti minn Francesco Pio Attard